

# TIOSESI O 'UVEA MO FUTUNA



Hiva fagonogono

## E AU TUI KI TE LAUMALIE MAONIONI



Kua 'ilo'i lelei 'ia te 'Alo, kote'uhi ne'e ma'uli fakatahi ia pea mo tātou. Ne'e lahi 'aupito tana palalau mai ki te Tamai kā 'e tahitahiga tatatou talanoa ki te Laumalie logo lā tana ma'uli 'iā tātou taki tokotahi, logo lā tana fakama'uli 'ia te 'Ekelesia 'iā 'aho nei, pea ko la 'aē 'e tupu ai tatatou kalaga « Abba ! Tamai ! »

### Koteā ia te 'uhiga o te « tui ki te Laumalie Mā'oni'oni » ?

Tui ki te Laumalie Mā'oni'oni, ko tona 'uhiga, ko te 'atolasio kiā te ia, i tona 'uhiga 'Atua, fakatahi mo te Tamai pea mo te 'Alo pea ohagē ko he tahi o te Tahī Tolu tapu 'e ina "fakakakano" tatau 'ia te Tamai pea mo te 'Alo. 'E tou tui 'e ha'ele ifo 'ia te Laumalie Mā'oni'oni ki te loto o te tagata, o faiga'i 'uhi he ko fānau a te 'Atua, ke natou 'ilo'i ia te Tamai o Selō. Kapau 'e tou tuku age ke gāue 'ia te laumalie o te 'Atua 'iā tātou, pea 'e feala leva hatatou fetogi te mālama nei (youcat 113).

"Consubstantiel" ko tona 'uhiga ko te Tamai, te 'Alo pea mo te Laumalie Mā'oni'oni ko te me'a e tahi pea 'e mole feala honatou veteki : **'E tolu kae tahi : ko te misitelio 'aia o te tahī-Tolutapu.** 'E tou toe palalau anai ki te mo'oni o te 'Atua e tahi, 'ia pelesona e tolu. Tahī me'a 'e feala ke tou fakatokaga'i i te kole Tui, 'e talanoa pe ia ki te fo'i tokotolu kā, 'e mole he lakaga 'e ui mai ai e natou tahi.

'E toe fakahāhā pe mai te potu 'e talanoa'i mai e te 'ū 'Evaselio, te 'Alo i tana fakamahinohino mai 'ia te Tamai, pea mo tana hua'aki te ha'ele ifo a te Laumalie Mā'oni'oni. 'E fakamatala mai e Sagato Luka i tana 'evaselio, ne'e gāue 'ia te Laumalie 'iā Sēsū lolotoga tona ma'uli, talu mai tona fakatapu'i (ohagē ko tona 'ui i te 4 fagonogono) o a'u ki tana tu'u-ake. 'E fakahā e te 'ū 'evaselio, ne'e ha'ele ifo 'ia te Laumalie kiā Sēsū 'aki te fakatātā o te lupe pea ne'e ina fakamo'oni ko Sēsū ko te 'Alo Ofaina o te Tamai (Luka 4, 16-19) pea ne'e ina takina gaue fuli ne'e ina fai o kaku ki te kolusé (Soane 19,30)

I mu'a o tona pūluhia, ne'e fakapapau e Sēsū ki 'ana tisipulo 'e ina fakamomoli ifo anai honatou tahi taupau (Soane 14, 16) i te lakaga 'e mavae ai leva anai mo nātou.

'E tahi 'alu pē 'ia te 'ū evaselio pea mo te 'ū tohi a Sagato Paulo i tana tala mokā talanoa ki te me'a'ofa ne'e fai e te Laumalie Mā'oni'oni ki te kau tisipulo.

I te kapite 20, vahe 22, 'e lau anai toko hogofulu mā lua, ne'e pupuhi e te Alikī kiā nātou he lau matagi pea ina ui atu: "ke koutou fakatalitali 'ia te Laumalie Mā'oni'oni. Ne'e fonu ai, i te lakaga 'aia, 'onatou loto i te tokalelei, tona laumalie Mā'oni'oni. Ne'e fonu ai, i te lakaga 'aia, 'onatou loto i te tokalelei mo te loto falala mālohi kiā nātou pē. Ne'e mole kei natou mātataku i te palalau le'o lahi mo fakahā ko Sēsū kua tu'u ake.

'Onatou tahi ma'u leva tona faiva, ni me'a'ofa kehekehe ne'e natou faka'aoga mo'o fa'u'fa'u o te 'Ekelesia fo'ou. 'E fēiapē mo 'aho nei, kei hoko atu ai pe te ma'u me'a lelei a 'ihi kilisitiano mai te Laumalie Mā'oni'oni.

'E tou fēia foki mo tātou, 'e tou fakatalitali 'ia te Laumalie Mā'oni'oni i totatou papitema pea mo totatou kofilimasio, kā 'e feala pe ke tou logo'i kehe tana 'afio 'iā tātou, i ni'ihī lakaga o totatou ma'uli, logo lā 'ia tana nofo tu'uma'u pē 'iā tātou i te temi fuli.

### **Koteā faka'iloga o te Laumalie Mā'oni'oni 'iā tātou?**

'E talanoa Sēsū Kilisitō ki he tahi e tokoni, **'e ina fakama'ama'a te 'u loto, e ina fakahinohino pea 'e ko te laumalie ia o te mo'oni.**

'E 'iloga lelei 'osi te gāue a te Laumalie ki te kau 'apositolo i te Penikosite. Ne'e mole kei feolo'aki i tonatou mātataku. Ne'e fakaliliu nātou e te Laumalie Mā'oni'oni, kua natou to'a mo loto mālohi ke natou fe'ulufi ki tu'a o fakamo'oni mo te lotó kātoa kau tu'u ake ia Sēsū. 'E fakatahitahi'i nātou e te Laumalie pea talu ai tana fakahoko nātou ko ni fakamo'oni ma'uli i te potu fuli o te kele 'e natou i ai. Ko nātou kātoa 'e tui ki te fagonogono o te 'Evaselio pea kua natou papitema, 'e 'afio 'iā natou te laumalie 'aia e tahi pea 'e natou fa'u'fa'u te fāmili kaugamalie o te 'Atua, te sino o Kilisitō, te 'Ekelesia: kā tou toe talanoa anai ki ai i te fagonogono kā hoko mai.

'E foaki mai 'ia te Laumalie Mā'oni'oni i te lakaga 'e hilifaki mai ai te 'u nima pea mo vali mai ai te lolo tapu, i te 'u sakalameta o te 'Ekelesia.

**'E fakahā mai e te Laumalie Mā'oni'oni ia te 'Atua kiā tātou. 'E ina ako mai 'ia te faikole pea 'e tokoni mai ke tou nonofo iā nātou 'alā.** (youcat 120)

### **Ko te Laumalie Mā'oni'oni ko te laumalie ia o te 'Ekelesia.**

Kā mole he Laumalie Mā'oni'oni, ko te tatau pe o te 'Ekelesia ko te kautahi o ni haha'i agatonu. 'E puli ai 'ia te ma'uhiga, te mānava 'ae 'e ina fakatupu, 'ae 'e ina fa'u'fa'u pea ina foaki tona ma'uli.

I te lakaga fuli pe, 'e ina 'ekenaki 'ia te 'Ekelesia ke ina kalaga'i pea mo ma'uli'i 'ia te 'Evaselio. 'E feala i ni'ihī lakaga, ke mole kei 'ilo'i lelei e te 'Ekelesia pe'e kua tonu ke fou ifea, 'uhi ko te 'u fakataga e ina tali, pe ko ni'ihī atu tupu'aga. Ko te Laumalie Mā'oni'oni, 'e iā tātou tu'uma'u, pea 'e hoko atu aipe tana gaue, logo si'i 'u lakahala pea mo potu toto fakatagata. 'E ina fakalotoa pe, i te ta'iake fuli, pea tāfito i te 'u temi faigata'a, ni tagata mo ni fafine ke natou toe ekenaki 'ia te tui a te kau kilisitiano. 'E tou 'ilo'i nātou ko te kau sagato kua liliu, ki te 'u ta'itupu, ko ni fakamo'oni, 'e natou foaki mai 'ia te loto malohi 'aki tanatou liliu ko ni faifaitaki'aga. 'E taupau e te Laumalie 'ia te 'Ekelesia i te mo'oni pea 'e ina 'ave ke mama'o age tana 'ilo'ilo ki te 'Atua. 'E gaue 'aki te 'u sakalameta, 'e ina taupau ke ma'uli tu'uma'u 'ia te folafola a te 'Atua ma'a tātou, pea 'e ina foaki mai tona kalasia.

'lo, 'e mo'oni,

**E AU TUI KI TE LAUMALIE MAONIONI  
Ko ia 'e ina fakama'uli 'ia te 'Ekelesia  
'ae ka tou palalau anai ki ai i te fagonogono ka hoko mai**